

بسم اللہ الرحمن الرحیم

پروفیسر طاہر القادری! ایک لمحہ فکریہ

ہندوستان (ہندوپاک و بنگلہ دیش) کے اندر اسلام کی روشنی عہدِ صحابہ کرام میں پہنچی اور اسلامی دُعا و مبلغین و صوفیہ و مشائخِ عظام کی مخلصانہ دعوت و تبلیغ کے ذریعہ ہزاروں لاکھوں افراد مشرف بہ اسلام ہوئے اور شب و روز یہ تعداد بڑھتی اور ہر خطہ ہند میں اسلام کی روشنی پھیلتی چلی گئی۔

ایک طویل مدت کے بعد مسلم تاریخ ہند میں اسلام کی صورت مسخ کرنے اور اہل اسلام کی شناخت ختم کرنے کا ایک سنگین حادثہ و مرحلہ اُس وقت پیش آیا جب مغل بادشاہ جلال الدین محمد اکبر نے اپنے دربار میں ہر مذہب کے پیشواؤں کو جمع کر کے ان کے مذہب کی تعلیمات و احکام سننے کا ایک سلسلہ شروع کیا اور خود اس کے دل میں یہ خیال پیدا ہوا کہ سب کی اچھی باتوں کا انتخاب کر کے کیوں نہ میں خود ہی ایک مذہب بنالوں اور اسے سارے ہندوستان میں رائج کر دوں۔ چنانچہ اس نے ”دین الہی“ کے نام سے ایک ”مجموعِ مرکب“ تیار کرایا اور شاہانہ سرپرستی میں اسے پھیلانے کے اس نے سارے انتظامات بھی کر دیے۔

اللہ تبارک و تعالیٰ جزائے خیر دے اور اپنی رحمتوں سے نوازے حضرت شیخ عبدالحق محدث دہلوی و مجدد الف ثانی حضرت شیخ احمد فاروقی سرہندی کو کہ ان دونوں حضرات نے خصوصاً اور بعض دیگر حضرات نے عموماً اِس فتنہ کا اپنے اپنے انداز میں مقابلہ کیا اور اس کے امنڈتے ہوئے سیلاب سے مسلم آبادیوں کو محفوظ کر دیا۔

مسلمانانِ ہند صدیوں بعد دوبارہ اس طرح کے حالات سے اُس وقت دوچار ہوئے جب ۱۹۲۰ء میں تحریکِ ترکِ مولات جسے تحریکِ عدم تعاون، (نان کو آپریشن موومنٹ) بھی کہا جاتا ہے، اس کی آندھی چلی اور اس کے بعض لیڈروں نے ایک ایسا نیا مذہب بنانے کی درپردہ سازش کی جو ہندو مسلم کا فرق و امتیاز مٹادے اور سنگم و پریاگ کو مقدس مقام قرار دے۔ اس نازک موڑ پر امام اہل سنت مولانا الشاہ محمد احمد رضا قادری برکاتی بریلوی (وصال ۱۳۴۰ھ ۱۹۲۱ء) اور آپ کے بعض دیگر ہم خیال علما و مشائخِ اہل سنت نے اپنی تحریر و تقریر کے ذریعہ اس فتنہ کی سرکوبی کر کے مسلمانانِ ہند کے ایمان و عقیدہ کو محفوظ رکھا اور استقامتِ دینی و غیرتِ ملی کا عظیم نمونہ پیش کیا۔

ذہانت و صلاحیت اللہ رب العزت کی عطا کردہ ایک بڑی نعمت ہے جس کا صحیح استعمال خلقِ خدا کے لئے باعثِ رحمت ہے۔ بندہ مومن اور عالم ربانی اس عطیہ خداوندی سے ساری انسانیت کو فیض پہنچا کر باعثِ رشد و ہدایت بنتا ہے اور اسے اللہ کے پسندیدہ دین اسلام سے قریب کرنے کی راہ ہموار کرتا ہے۔ اور یہ اس وقت ہوتا جب سلامتی فطرت، سعادتِ قلب اور توفیقِ الہی اسے حاصل اور شریکِ حال ہو۔

بعض اوقات یہ ذہانت و صلاحیت انسان کے لئے فتنہ و آزمائش کا سبب بن جاتی ہے وہ اپنے علم و عقل پر بے جا اعتماد کر کے خود سری کا شکار ہو جاتا ہے، اسلاف و اکابر کی حرف گیری و انگشت نمائی اس کا مشغلہ بن جاتا ہے، کچھ نیا کر گزرنے اور اپنی طرف لوگوں کو متوجہ کر کے ان کے درمیان مشہور و مقبول ہونے کا جذبہ اسے راہِ حق اور راہِ اعتدال سے دور کرنے لگتا ہے۔ مسلمہ حقائق اور متفقہ احکام سے عدول و انحراف کر کے اپنی تحقیقات اور نئے خیالات پیش کرنے لگتا ہے، جمہور علما و فقہائے اسلام کے بالمقابل اپنے مزعومہ اجتہاد پر اصرار کرنے لگتا ہے، اپنے تخیل و زورِ بیان و قوتِ تحریر کا مظاہرہ کرتے ہوئے سوادِ اعظمِ اہل سنت کے درمیان اپنا ممتاز مقام بنا کر اپنی ایک مخصوص جماعت بنانے کی تدبیر کرنے لگتا ہے اور رفتہ رفتہ اپنے ہم مزاج و ہم خیال افراد کو منظم کر کے ایک نئے فرقہ کا بانی بن جاتا ہے۔ اس طرح کی متعدد مثالیں خود ہمارے ہندوستان (متحدہ ہندوستان بشمول ہندوپاک و بنگلہ دیش) کے اندر موجود ہیں جنہیں عوام و خواص اچھی طرح جانتے ہیں۔

پندرہ علم اور عقلیت پرستی نے ہندوستان کی جن معروف شخصیتوں کو اپنی گرفت میں لے کر انہیں غلط راہ پر ڈالا اور اپنی ”تحقیق و اجتہاد“ کا نشہ جنہیں

صحیح منزل سے بہت دور لے گیا ان میں سرسید احمد خان و عنایت اللہ مشرقی و ابوالکلام آزاد کے نام نمایاں ہیں۔ موجودہ لوگوں میں اسی طرح ایک نام وحید الدین خان (نئی دہلی) کا بھی ہے۔

اللہ تبارک و تعالیٰ ایسے لوگوں کی آفتوں و بلاؤں اور ان کی گمراہیوں سے مسلمانوں کو محفوظ رکھے اور انہیں اپنے اسلاف و اکابر اہل سنت کے نقش قدم پر چلتے رہنے کی توفیق عطا فرمائے۔ آمین بجاہ حبیبہ سید المرسلین علیہ الصلوٰۃ والسلام۔

ادارہ منہاج القرآن لاہور کے بانی پروفیسر طاہر القادری اپنی تحریر و تقریر کے ذریعہ پاک و ہند اور بعض دیگر ممالک کے بہت سے مسلمانوں کے لئے مرکز توجہ بنتے جا رہے ہیں۔ ان کے خیالات بہت سے لوگوں کے دل و دماغ کو متاثر کرتے ہیں۔

پروفیسر طاہر القادری کی کتاب زندگی اور مجموعہ خیالات کا ایک پہلو یہ ہے کہ انہوں نے بعض عقائد و معمولات اہل سنت کو اپنی تحریر و تقریر کے ذریعہ بڑے ہی مدلل اور پُرکشش انداز میں پیش کیا جس کا اثر یہ ہے کہ بہت سے سنی مسلمان انہیں مذہب اہل سنت کا بہترین مبلغ و ترجمان سمجھنے لگے ہیں۔ دوسرا پہلو یہ ہے کہ ان کی تحریر و تقریر کے ذریعہ ایک نئے قسم کا رجحان پیدا ہو رہا ہے اور نئے خیالات جنم لے رہے ہیں۔ ان کی ”تحقیق و اجتہاد“ سے انتشار و فتنہ کے نئے دروازے کھل رہے ہیں اور دینی و علمی حلقوں میں ان کی ذات اور فکر و تحریک موضوع بحث بنتی جا رہی ہے۔ یہی وجہ ہے کہ علماء و مشائخ اہل سنت پاک و ہند کسی بڑے خطرے کی بو محسوس کرنے کے بعد سے ہی سخت اضطراب و بے چینی میں مبتلا ہیں اور وہ اس کا سد باب کرنے کی مختلف تدابیر پر تبادلہ خیال اور غور و فکر کر رہے ہیں اور پاکستان میں اپنے مضامین اور رسائل و کتب کے ذریعہ برسوں سے اظہار خیال بھی کر رہے ہیں۔

ابھی ایک تازہ واقعہ یہ ہوا ہے کہ پروفیسر طاہر القادری نے انگلستان میں مختلف مذاہب کے پیشواؤں کی ایک مشترکہ کانفرنس کی جس میں سب نے اپنے اپنے عقائد کے مطابق شرکاء و حاضرین کو خطاب کرتے ہوئے اپنے اپنے عقیدہ کے مطابق دعائیں کیں۔ اس کانفرنس میں بعض محرمات و کفریات کا بھی ارتکاب ہوا جنہیں پروفیسر طاہر القادری نے برداشت کیا اور ان کی طرف سے کسی تردید و انکار کا اظہار نہیں ہوا۔ سی ڈی میں کانفرنس کی روداد اور اس کے مناظر دیکھے سُنے جاسکتے ہیں۔ یہی سی ڈی ہندوستان میں بھی گشت کر رہی ہے اور اسے باسانی حاصل کر کے کوئی بھی شخص بذات خود سب کچھ دیکھ سُن سکتا ہے۔

پروفیسر طاہر القادری کی تجدد پسندی اور ان کی ”تحقیق و اجتہاد“ کا آغاز اس وقت ہوا جب انہوں نے دیت (خون بہا) کے مسئلہ پر اپنے موقف کا اظہار کیا جو امام اعظم ابوحنیفہ و جمہور فقہاء و ائمہ احناف کے موقف و مسلک کے بالکل برعکس اور مخالف ہے۔ پاکستان کے جلیل القدر عالم اور پروفیسر طاہر القادری کے استاد حضرت علامہ احمد سعید کاظمی (ملتان، پنجاب، پاکستان) نے پروفیسر طاہر القادری کو بہت سمجھایا مگر یہ اپنے ”اجتہاد“ پر بضد رہے اور تمام علمائے اہل سنت مل کر بھی انہیں اس مسئلہ میں راہ راست پر لانے میں کامیاب نہ ہو سکے۔ یہاں تک کہ ایک گفتگو کے دوران ایک عالم نے جب ان سے کہا کہ: ”اس مسئلہ میں امام اعظم ابوحنیفہ یہ فرماتے ہیں“ تو انہوں نے یہ حد درجہ جسارت آمیز اور حیران کن جواب دیا کہ: ”آپ میرے دلائل کے جواب میں ان کا نام کیوں پیش کرتے ہیں؟ وہ تو اس مسئلہ میں ہمارے فریق ہیں“۔ اس جواب کا خلاصہ یہ ہے کہ ایک مسئلہ میں میں نے اجتہاد کیا اور اسی مسئلہ میں صدیوں پیشتر امام اعظم ابوحنیفہ نے بھی اجتہاد کیا جن کے اجتہاد سے الگ میرا اجتہاد ہے۔ ایسی صورت میں ایک فریق میں ہوا، ایک فریق وہ ہیں۔ پھر فریق مخالف کا نام یا ان کے اجتہاد کا ذکر میرے مقابلے میں کیوں پیش کر رہے ہیں؟

اس پہلے اجتہادی اقدام کو قارئین سامنے رکھیں اور اس پر غور و فکر کر کے خود ہی فیصلہ کریں کہ پروفیسر طاہر القادری کی ذہانت و صلاحیت نے انہیں سب سے پہلے کس کے مقابلے میں لا کھڑا کیا؟ اور پھر یہ نتیجہ خود ہی اخذ کریں کہ ائمہ مجتہدین و فقہاء علمائے اسلام کے مقابلے میں جو شخص اپنے علم و عقل اور اپنے خیال و رائے کو ترجیح و فوقیت دیتا ہے اس کا انجام کیا ہوتا ہے؟ اور آنکھ بند کر کے اسے ماننے والوں کا حشر کیسا ہوتا ہے؟

پروفیسر طاہر القادری کا دوسرا بڑا اجتہاد انہیں قرآن حکیم کے مقابلے میں کھڑا کر دیتا ہے اور وہ علانیہ اپنے اس مخالف قرآن ”اجتہاد“ کا اظہار کرتے

ہیں ”کہ ایک عورت کی گواہی ایک مرد کے برابر ہوتی ہے“۔ پروفیسر طاہر القادری نے اپنے اس اجتہاد میں کتاب وسنت کی صریح خلاف ورزی کی اور ائمہ اربعہ امام اعظم ابوحنیفہ و امام شافعی و امام مالک و امام احمد بن حنبل کے متفق علیہ مسلک و موقف کو نظر انداز ہی نہیں بلکہ پامال کر کے رکھ دیا ہے اور سوادِ اعظم اہل سنت کے مسلک جمہور کی قطعاً کوئی پرواہ نہیں کی۔ اعاذنا اللہ منہ۔

شدہ شدہ بات یہاں تک پہنچی کہ اپنی کانفرنس میں اپنے اسٹیج پر یہود و نصاریٰ کے مذہبی پیشواؤں اور کفار و مشرکین کے مذہبی رہنماؤں کے اعمال و افعال مشتمل بر حرام و ضلال و کفر کو نظر انداز کر دیتے ہیں اور ان کے اقوال و تقاریر مشتمل بر حرام و ضلال و کفر سے اپنے کان بہرے کر لیتے ہیں۔ جو نہ کوئی مجبوری ہے نہ ضرورت بلکہ اسے صاف و صریح الفاظ میں کفر پر رضا مندی کے سوا کچھ اور نہیں کہا جاسکتا۔

کیا ایک معمولی عقل رکھنے والا انسان بھی جان بوجھ کر ایسی حماقت کر سکتا ہے جس کے بارے میں اسے پختہ علم و یقین ہے کہ یہ شخص کبھی کبھی شہد میں زہر ملا دیتا ہے اور کبھی کبھی مٹھائیوں کے ساتھ زہر بھی کھلا دیتا ہے، اس کے ہاتھ سے یا اس کے دسترخوان پر کچھ کھائے؟ یا اس کے قریب جائے؟ سوچے، غور کیجیے پھر صحیح فیصلہ کیجیے۔ اور بہتر یہ ہے کہ اپنے قریب کے مستند علمائے اہل سنت سے ملاقات کر کے حقائق کی جانکاری حاصل کیجیے اور اپنی عاقبت درست رکھنے کی کوشش کیجیے۔

اللہ تبارک و تعالیٰ ہم سب کو حق و ہدایت و صراطِ مستقیم پر گامزن رکھے اور اپنے اکابر و اسلاف کے مذہب و مسلک پر قائم و دائم رکھے۔ آمین بجاء حبیبہ سید المرسلین علیہ الصلوٰۃ والسلام۔

لیین اختر مصباحی

محمد نظام الدین رضوی

محمد احمد اعظمی مصباحی

